

## **Is-Sena Liturgika tal-Knisja**

**WERREJ**

---

Fr Raymond Gatt OP <b>Editorjal</b>	1
Mons. Lawrenz Sciberras <b>It-tliet festi prinċipali matul is-sena liturgika tal-Lhud</b>	5
Fr Jesmond Manicaro <b>Is-Sena Liturgika fl-Ewwel Tliet Sekli</b>	13
Fr Anton Farrugia Pisani OFM <b>Iċ-ċelebrazzjoni tas-Sena Liturgika llum, wara t-tigdid tal-Konċilju Vatikan II</b>	25
Fr Michael Bugeja <b>Il-Lezzjonarju: L-Inkarnazzjoni tal-Kelma fil-Liturgija</b>	45
Mons. Prof. Hector Scerri <b>It-Teologija tas-Sena Liturgika</b>	55
Papàs Martin Zammit <b>Is-Sena Liturgika fit-Tradizzjoni Orjentali</b>	67
Fr Paul Gatt OP <b>45 sena ilu miet il-Prof. P. Serafin Zarb OP (1899-1976)</b>	75
Fr Joseph Agius OP <b>Il-Majjistru Serafin M. Zarb u l-istorja tal-formazzjoni tal-Kanon tal-Iskrittura skont S. Wistin</b>	81
Kontributuri	103

# It-Teologija tas-Sena Liturgika

---

Mons. Prof. Hector Scerri

## Dahla

Is-Sena Liturgika, fl-opinjoni tiegħi, tittiehed wisq *for granted* minn hafna Nsara. Hafna jidraw iċ-ċiklu tal-festi daqslikieku kien xi haġa awtomatika li ssib tagħrif dwarha fil-kalendarju jew fl-almanakk li hafna jhobbu jzommu fil-kċina u li fuqu jnizzlu d-dati tal-*birthdays* jew xi appuntament mediku. Għal xi wħud, is-Sena Liturgika forsi tixbah is-sena skolastika, bi żmien il-lezzjonijiet, l-eżamijiet u l-btajjel. Forsi ffit jaħsbu li s-Sena Liturgika għandha t-teologija tagħha li tirregolaha u tagħtiha ritmu qaddis. Ir-raġuni għal dan hu li l-pern tas-Sena Liturgika hija l-festa solenni tal-Għid il-Kbir. Minn din iċ-ċelebrazzjoni jiddependu ż-żminijiet liturġiċi kollha, fi kliem ieħor, l-Avvent, żmien il-Milied, ir-Randan, żmien il-Għid u ż-Żmien Ordinarju (jew ta' Matul is-Sena). F'dan l-artiklu qasir, se nkunu qegħdin nirriflettu mhux dwar iċ-ċelebrazzjonijiet liturġiċi matul is-sena jew il-karatteristiċi tagħhom, u lanqas dwar l-aspett storiku tal-liturgija, imma dwar it-teologija li tinsab fil-pedament tas-Sena Liturgika.

L-istudjuż tal-liturgija, ir-Rev. Jean-Jacques von Allmen (1917-1994) li kien ukoll *pastor* Protestant Svizzeru, u professur li fis-snin 50, 60 u 70 kien jgħallem it-Teologija Prattika fl-Università ta' Neuchâtel fl-Isvizzera, kien jishaq li s-Sena Liturgika tipprovdi *repetitorium* tal-Istorja tal-Fidwa. Ir-repetizzjoni taċ-ċelebrazzjonijiet tal-Misteru ta' Kristu għandha valur kbir, anki għax tiggarrantixxi li fil-parroċi kollha ssir ta' kull sena l-proklamazzjoni ta' dak kollu li jikkostitwixxi l-pedament tat-teologija tal-Fidwa. Von Allmen kien isostni wkoll li iċ-ċelebrazzjoni tas-Sena Liturgika – li min-natura tagħha hija ċiklika għax tirrepeti ruħha ta' kull sena – kienet tobbliga lir-rgħajja tal-erwieħ

iwasslu lil dawk kollha afdati f'idejhom għall-għejjun tal-fidi fil-Kelma t'Alla. Barra minn hekk, ikompli Von Allmen, l-imghammdin kellhom il-possibiltà li jduqu, ftit ftit, u ta' kull sena, il-milja tal-Misteru tal-Fidwa, japprezzaw l-imħabba t'Alla u jirriflettu dwar l-għaqda fost il-Knejjes mifrudin, għax dak li kien jiġi ċelebrat f'kull Knisja kien qed jiġi ċelebrat fi Knejjes oħra, għalkemm differenti.<sup>1</sup>

## II-Misteru ta' Kristu

Is-Sena Liturgika hija ż-żmien partikulari li fih, bħala Knisja, aħna ngħixu ma' Ġesù l-attwalizzazzjoni tal-ħidma salvifika tiegħu permezz tal-liturgija. Meta f'dan il-kuntest, aħna ngħidu "attwalizzazzjoni", aħna nifhmu li dak li għamel Ġesù darba, meta bata, miet u qam minn bejn l-imwiet, nergħu ngħixuh aħna fiċ-ċelebrazzjoni tas-sagramenti matul kull jum tas-Sena Liturgika.

Fil-Kostituzzjoni dwar il-Liturgija tal-Koncilju Vatikan II, *Sacrosanctum Concilium* (1963), insibu dan: "Il-Knisja mqaddsa ommna thoss li jmiss lilha li tiċċelebra, b'tifkira qaddisa, f'jiem magħżula matul is-sena, l-opra tas-salvazzjoni tal-Għarus Divin tagħha" (par.102). Fi kliem ieħor qegħdin għalhekk nistqarru li mal-mixja tas-Sena Liturgika – permezz ta' żminijiet qaddisa u permezz ta' festi – tiġgedded quddiemna, permezz ta' sinjali li jidhru, permezz ta' talb li nisimgħu u li ngħidu u b'mod sacramentalment effikaċi l-fidwa li għabilna Ġesù.

Dak li jseħħ matul is-Sena Liturgika mhuwiex xi forma ta' kommemorazzjoni (bħal meta nfakkru xi grajja fl-istorja tal-pajjiż jew xi anniversarju tal-ħajja ta' xi persunaġġ jew xi grajja importanti fil-ħajja tagħna), imma huwa *ċelebrazzjoni ħajja, mhux xi 're-enactment'*. Kull ċelebrazzjoni li ssir issa għandha: (a) aspett ta' tifkira (*anamnesi*) għax inħarsu lura lejn dak li għamel Ġesù; (b) aspett preżenti jew dimostrattiv (għax illum nissieħbu fil-ħajja u fil-missjoni ta' Kristu); u (c) aspett li jħares lejn il-futur imħejji għalina (*eskatologiku*). *Il-misteri kollha tal-ħajja ta' Kristu – partikularment il-Misteru tal-Għid tiegħu – isiru, b'xi mod, preżenti fiż-żminijiet kollha tal-istorja*. Dan hu li jagħmel is-Sena Liturgika differenti mis-sena ċivili jew kalendarja, u differenti mis-sena skolastika, mis-sena agrikola (tal-bdiewa) u

mis-sena finanzjarja (ta' bank, ta' kumpanija jew azjenda oħra). Hi u tiżvolġi s-Sena Liturġika, aħna ngħixu mill-ġdid il-misteri kollha tal-hajja tal-Verb Inkarnat u nissieħbu fihom permezz tal-liturġija. Meta ngħid 'liturġija', qed nirreferu mhux biss għall-Quddiesa, imma għall-Liturġija tas-Siġhat u kull aspett ieħor tal-liturġija. Is-Sena Liturġika, għalhekk, tpoġġi n-Nisrani f'kuntatt dirett mal-grazzja tas-salvazzjoni li jagħtina Ġesù. Il-qawwa tal-merti ta' Kristu u l-għana tagħhom tasal għand il-fidili kollha matul is-Sena Liturġika (ara *Sacrosanctum Concilium*, par.102). Il-preżenza ta' Ġesù fiċ-ċelebrazzjoni tas-Sena Liturġika hija preżenza effikaċi.

Huwa importanti li hawnhekk niċċaraw punt. Filwaqt li f'kull ċelebrazzjoni ta' festa partikulari, aħna niġu f'kuntatt mal-Misteru kollu tal-Mulej fit-totalità tiegħu, irridu ngħidu wkoll li s-Sena Liturġika "taqsam" il-Misteru wiehed tal-Mulej b'mod li n-Nisrani, f'ċelebrazzjoni speċifika tas-Sena jkun jista' jissieħeb mal-Mulej f'dak l-aspett speċifiku tal-Misteru, pereżempju l-Inkarnazzjoni, it-Twelid, l-Epifanija, il-Magħmudija, il-hajja pubblika, it-Trasfigurazzjoni, l-Aħħar Ċena, it-Tbatija, il-Mewt u l-Qawmien, it-Tluġh fis-sema u Pentekoste.

Bosta liturġisti jiddeskrivu s-Sena Liturġika u ċ-ċelebrazzjoni tal-Misteru ta' Kristu bħala moviment dinamiku li jgħaddina minn grajja għal oħra permezz ta' *moviment "ċirkulari-spirali"*.<sup>2</sup> Permezz ta' dan il-moviment, l-Insara jgħixu l-Misteru ta' Kristu billi jersqu lejha. Dan il-moviment la għandu bidu u lanqas tmiem, iżda hemm *kontinwità*. Il-liturġista Dumnikan Irénée Henri Dalmis (1914-2006), fil-fatt, jispjega li kull forma ta' organizzazzjoni fil-liturġija, trid jew ma trid, għandha rabta mal-bosta ċikli kożmiċi li jiddeterminaw ir-ritmu tal-eżistenza fiż-żmien. Din ir-relazzjoni neċessarja tiġi mill-fatt tat-tifsira marbuta mal-mixja taż-żmien f'relazzjoni ma' grajjiet speċjali (bil-Grieg, *kairoi*) meta Alla intervjena fl-istorja tal-umanità biex isalvana. Ir-ritmu taż-żmien insibuh diġà mill-ewwel kapitlu tal-ktieb tal-Ġenesi (ritmu kożmiku li huwa simboleġġjat mis-sitt "ijiem" tal-ħolqien). Insibu wkoll ir-ritmu annwali tal-festi tal-Poplu Lhudi, kif naqraw fil-ktieb tal-Esodu u tal-Levitiku,<sup>3</sup> bħall-*Pascha* (l-Għid), Għid il-Ħamsin u Jum it-Tpattija.

Is-Sena Liturġika mhux biss tgħaqqad flimkien il-misteri kollha mfakkra f'jiem differenti tas-sena, imma turi li hemm rabta intrinsika bejniethom. Fi kliem ieħor, per eżempju, meta niċcelebraw il-Milied, fl-istess ħin niċcelebraw il-passjoni, il-mewt u l-qawmien ta' Ġesù li erbghin jum wara, tela' s-sema minn fejn baġhat l-Ispirtu s-Santu, filwaqt li fil-mixja tagħna bħala Knisja pellegrina nistennew bit-tama t-tieni miġja tiegħu. Hawn, mill-ġdid, nagħmel distinzjoni bejn sena kalendarja jew sena skolastika jew sena finanzjarja fuq naħa waħda, u s-Sena Liturġika fuq naħa oħra. Filwaqt li s-sena kalendarja għandha x-xhur li huma *clear-cut*, u l-istess is-sena skolastika bit-trimestri (*terms*) jew semestri, u l-istess is-sena agrikola u dik finanzjarja, *fi-Sena Liturġika hemm dinamiċità kontinwa*, għax ngħaddu minn misteru għal ieħor, u fl-istess ħin inzommu quddiem għajnejna l-Misteru kollu tal-Fidwa tagħna.

## **Il-Pern tas-Sena Liturġika kollha kemm hi:**

### **Iċ-Ċelebrazzjoni tal-Għid il-Kbir**

Il-quċċata tal-missjoni tal-Iben t'Alla seħhet fil-Qawmien tiegħu minn bejn l-imwiet. Bl-ubbidjenza perfetta tiegħu u bil-passaġġ tiegħu "minn din id-dinja għal għand il-Missier" (Ġw 13:1), Ġesù kiseb is-salvazzjoni għall-umanità kollha. Flimkien mal-Inkarnazzjoni, il-Misteru tal-Għid u t-Tieni Miġja tal-Iben (*il-parousia*) fl-aħħar taż-żmien jagħmlu l-akbar grajja fl-istorja tad-dinja, il-grajja li nsejġulha *the Christ Event*. Din hija *grajja waħda* li tibda fl-Inkarnazzjoni tal-Verb Inkarnat fil-guf tal-Verġni Marija, tilhaq il-quċċata fil-Misteru tal-Għid u sseħh għal kollox fil-milja kollha tagħha meta "kollox jingabar taħt Ras waħda li hu Kristu, kulma hu fis-sema u kulma hu fl-art" (Ef 1:10).

Matul is-Sena Liturġika, aħna niċcelebraw *the Christ Event* kollu kemm hu, inkluż it-Tieni Miġja tiegħu li aħna qed nistennew bit-tama. Niċcelebrawha mhux biss fil-festa ta' Kristu Sultan tal-Ħolqien kollu, imma wkoll kull nhar ta' Ħadd, anzi f'kull quddiesa. Fl-istess ħin, irridu nistqarru wkoll li fit-Tradizzjoni kollha tal-Knisja, l-Għid kien, u jibqa', dejjem imħares bħala l-akbar festa. Fil-fatt, il-festi kollha li niċcelebraw huma marbuta, b'modi differenti, imma kumplimentari,

mal-Għid tal-Mulej. Din hi r-raġuni l-ghala qed nuża l-kelma ‘pern’ biex nitkellem dwar iċ-ċentralità tal-Għid il-Kbir. Għall-kelma *pern*, *It-Teżawru* ta’ Albert W. Agius, jagħtina dawn in-nomi ekwivalenti: “għarqub, ċaċċiza, kaviġja kbira, witet, ċappetta, għaksa, fus, assi, dussies, magħżel, qofol, bażi, sies, pont ċentrali, mandrin.”<sup>24</sup> Dawn in-nomi jgħinuna nkomplu nifhmu kif *kulma niċċelebraw matul is-Sena Liturġika jiddependi mill-Għid il-Kbir, mhux biss bħala data fil-kalendarju, imma teologikament u liturġikament*. Għalhekk, l-Għid il-Kbir huwa l-festa *per eccellenza*, għax huwa l-festa ewlenija tagħna l-Insara.

F’bosta mill-kitbiet ta’ Missirijiet il-Knisja, aħna niltaqgħu mal-espressjoni sabiħa *Paschale Sacramentum* (li tfigħer ukoll *il-Misteru tal-Għid*). Insibuha fl-omeliji tal-Papa San Girgor il-Kbir (590-604), kif ukoll fil-kotba liturġici antiki li jissejju Sagramentarji. It-tifsira shiħa ta’ dan li qed ngħidu nistgħu nkomplu niskopruha f’żewġ talbiet sbieħ u profondi mil-liturġija għanja tal-Vgħili tal-Għid. F’din l-ewwel talba, nistgħu napprezzaw ir-rabta li hemm bejn il-Patt il-Qadim u l-Patt il-Ġdid, u għalhekk bejn l-Għid tal-Patt il-Qadim (u t-tifkira storika tal-Eżodu mill-jasar tal-Eġittu) u l-Għid tal-Patt il-Ġdid (li aħna ngħixu mill-ġdid f’kull quddiesa għax isseħħ ir-ri-attwalizzazzjoni tiegħu). Huwa l-misteru tal-ħniena ta’ Alla li jorbothom flimkien:

*O Alla,*

*Bil-kliem tal-Patt il-Qadim u tal-Għid*

*Inti tgħallimna niċċelebraw il-Misteru tal-Għid:*

*Agħmel li nifhmu l-ħniena tiegħek biex,*

*Bid-doni li tagħtina issa,*

*Nitqawwew fit-tama tal-ġid li tagħtina ’l quddiem.*

*Bi Kristu Sidna.*

F’talba oħra mil-liturġija tal-Vgħili tal-Għid, aħna naraw kif il-wegħdiet li Alla għamel ma’ Abraham u mal-Poplu l-magħżul tiegħu, permezz tal-Patt il-Qadim, jitwettqu fl-Għid tal-Mulej Ġesù Kristu li bid-demmi tiegħu u bil-qawmien tiegħu ssigħilla l-Patt il-Ġdid li jibqa’ għal dejjem:

*O Alla,  
 Missier il-fidili tiegħek,  
 Inti xxerred il-grazzja tal-adozzjoni u  
 Tkattar mad-dinja kollha wlied il-wegħda tiegħek  
 Għax bil-Misteru tal-Għid inti żżomm kelmtek  
 Mal-qaddej tiegħek Abraham, u  
 Tagħmlu missier ta' bosta ġnus, skont il-ħalfa li ħliffli:  
 Aġhti lill-popli kollha l-grazzja  
 Li jwieġbu kif jixraq għas-sejha tiegħek.  
 Bi Kristu Sidna.*

Permezz ta' dawn iż-żewġ talbiet – jekk inharsu lejhom b' mod sinottiku – il-Poplu Nisrani jista' jkompli jifhem ir-rabta bejn iċ-ċelebrazzjoni tal-Għid u l-qawwa effikaċi tiegħu permezz tas-sagramenti li huma, kif rajna, ri-attwalizzazzjoni tal-Misteru tal-Għid. Dan ikompli jgħinna naraw aktar biċ-ċar għaliex il-Misteru tal-Għid huwa l-vern tas-Sena Liturgika. *Is-sies tat-teologija tas-Sena Liturgika jikkonsisti fl-istqarrija li iċ-ċelebrazzjoni tal-Misteru tal-Għid tiġbor fiha u twettaq fostna dak kollu li l-Mulej Ġesù wettaq għall-bnedmin kollha billi tana ħajja ġdida, il-ħajja tal-grazzja, li aħna niċċelebrav minn Hadd għal ieħor, u minn ġurnata għal oħra fil-liturgija.* Tant huwa minnu dan li Santu Wistin jasal biex jikteb li *l-festi kollha tal-liturgija huma bħal friegħi żgħar li joħorġu mill-festa tal-Għid il-Kbir.* Dan huwa jgħidu f'ittra miktuba fis-sena 400 lil Ġennaru (Ianuarius). Jagħmel kuntrast bejn l-importanza superjuri tal-Għid, fuq naħa, u iċ-ċelebrazzjoni tal-Milied fuq naħa oħra.<sup>5</sup>

### **L-Impronta Teoloġika tas-Sena Liturgika**

Huwa xieraq li wara dak li żvolġejt fl-ewwel żewġ taqsimiet ta' dan l-artiklu, dwar it-tifsira tal-Misteru ta' Kristu u dwar il-Misteru tal-Għid bħala l-vern tas-Sena Liturgika, niddedika din l-aħħar taqsima biex napprezzaw aktar l-impronta teoloġika tagħha. Huwa meħtieġ li l-Poplu Nisrani jifhem aħjar x'effett thalli fih iċ-ċelebrazzjoni tas-Sena Liturgika.

(1) Qabel kollox, is-Sena Liturġika għandha *valur kateketiku* għax tghin fil-formazzjoni kontinwa tal-Insara. Matul is-Sena Liturġika, aħna l-Insara mhux biss niftakru, infakkru u niċcelebraw il-Misteri kollha ta' Sidna Ġesù Kristu, imma wkoll is-sehem tal-Verġni Mqaddsa Marija fil-Misteru tas-Salvazzjoni, u x-xhieda sabiħa tal-Qaddisin bħala dixxipli awtentiċi tal-Mulej. Permezz tat-talb kollu li jsir matul is-Sena Liturġika, l-azzjonijiet sagramentali u azzjonijiet oħra li jqaddsu l-bniedem, l-imghammdin ikomplu jikbru fl-għixien tal-fidi Nisranija. Dan kollu jservi biex kull imghammed jidhol aktar fil-fond tal-Misteru tal-Mulej, permezz tal-Misteri Qaddisa. Il-katekezi permezz tas-Sena Liturġika sseħħ permezz tat-talb, tat-tagħlim u tal-penitenza (ara *Sacrosanctum Concilium*, par. 105). Il-katekezi sseħħ permezz tal-partecipazzjoni haġja u attiva (*actuosa*), effikaċi, diretta u indiretta tal-Insara. Il-katekezi tkompli tiegħu l-haġja u tkun tassew formattiva kemm-il darba ssir rabta bejn dak li qed jiġi ċcelebrat u aspetti eżistenzjali fil-haġja tal-bniedem.<sup>6</sup> Ngħidu aħna, huwa ħafna importanti li ssir rabta haġja bejn il-liturġija kollha ta' Żmien ir-Randan u r-realtà tad-dnub, l-indiema u l-penitenza, u l-konverżjoni kontinwa fin-Nisrani. Eżempju ieħor jista' jgħin: matul Żmien l-Avvent, għandha ssir rabta bejn is-siltiet kollha tal-Kelma t'Alla, kif ukoll it-talb liturġiku kollu, mal-aspett eskatoloġiku, jiġifieri l-istennija mimlija tama f'haġjet in-Nisrani, apparti mit-thejjija spiritwali għat-twelid tal-Messija. Fi żmien Ghid il-Ħamsin, huwa ħafna f'loku li l-Insara japprezzaw it-talb liturġiku, is-siltiet tal-Kelma t'Alla, is-sekwenza tas-solennità, eċċ u jaraw ir-rabta mal-għixien tagħhom tas-sagramenti tal-Magħmudija u l-Griżma tal-Isqof, kif ukoll mal-kariżmi differenti fil-Knisja.

(2) Aspett teoloġiku ieħor marbut intimament mas-Sena Liturġika hu l-*valur pastorali* tagħha. L-Insara jiġu mhegga jiftakru li l-Mulej u l-Knisja qegħdin jakkumpanjawhom tabilhaqq mal-medda taż-żmien. Il-kelma "pastorali" hija marbuta mal-kelma "ragħaj". Kristu huwa r-Ragħaj it-Tajjeb li jakkumpanja lill-imghammdin miċ-ċelebrazzjoni ta' Misteru għaċ-ċelebrazzjoni ta' Misteru ieħor. Hawn toħroġ biċ-ċar ir-rikkezza tas-Sena Liturġika li mhijiex biss kateketikament ta' ġid, imma wkoll ta' sostenn għal min qed ibati jew iħossu mdejjaq, jew ukoll jixtieq jesprimi l-ferħ tiegħu.



(3) Teoloġikament, is-Sena Liturġika għandha wkoll *impronta straordinarjament biblika*. Il-Lezzjonarju, kemm għaż-Żmien Ordinarju (“ta’ Matul is-Sena”), kif ukoll għat-Tempi Forti (“Żminijiet Speċjali) tal-Avvent, il-Milied, ir-Randan u l-Għid – biċ-ċikli kollha li nsibu fih – jagħtina firxa wiesgħa ħafna għall-proklamazzjoni tal-Kelma t’Alla waqt iċ-ċelebrazzjoni tal-Quddiesa. Hemm ukoll is-Salmi, il-Kantiċi u siltiet oħra mit-Testment il-Qadim u mit-Testment il-Ġdid li jintalbu waqt iċ-ċelebrazzjoni tal-Liturġija tas-Sigħat. Matul il-medda tas-Sena Liturġika nfisha, u s-Snin Liturġiċi wara xulxin, niġu f’kuntatt dirett ma’ dan l-ikel tar-ruħ li nsibu f’Kelmet Alla f’kitbiet il-bniedem. Fl-Eżortazzjoni Appostolika *Verbum Domini* (2010) dwar il-Kelma t’Alla fil-Ħajja u fil-Missjoni tal-Knisja, il-Papa Benedittu XVI jgħallem, fost l-oħrajn, dwar il-Kelma t’Alla fil-Liturġija Mqaddsa. Huwa jgħid li waqt ix-xandir tal-Kelma waqt il-Liturġija:

“tidher ukoll il-pedagoġija kollha għerf tal-Knisja li tħabbar u tisma’ l-Iskrittura Mqaddsa skont ir-ritmu tas-Sena Liturġika. Din il-firxa tal-Kelma t’Alla fuq iż-żmien isseħħ b’mod partikulari fiċ-ċelebrazzjoni tal-Ewkaristija u fil-Liturġija tas-Sigħat. Fil-qalba ta’ kollox jilma l-Misteru tal-Għid, li miegħu jintrabtu l-misteri kollha ta’ Kristu u tal-istorja tas-salvazzjoni li jitwettqu llum b’mod sacramentali.”<sup>7</sup>

Din is-silta wisq sabiħa tkompli twassal aspekk teoloġiku importanti tas-Sena Liturġika. B’vizjoni pastorali b’saħħitha, il-Papa Benedittu XVI jfakkar lill-Isqfijiet, is-sacerdoti u l-lajċi impenjati pastoralment sabiex l-imgħammdin kollha, matul il-medda taż-żmien liturġiku, “jigu edukati kif jiggustaw it-tifsira profonda tal-Kelma t’Alla li tinfirex matul is-sena fil-liturġija.”<sup>8</sup>

(4) Fl-aħħar nett, meta nitkellmu dwar it-teoloġija tas-Sena Liturġika, ma nistgħux ma nirreferux ukoll għall-*aspekk spiritwali* tagħha, għax matul l-iżvolgiment gradwali tagħha, gurnata wara l-oħra, hi tagħmel prezenti u tattwalizza l-Misteru tal-Fidwa tagħna fil-mumentu kollha tiegħu. Dawn il-mumentu kollha tiegħu jsiru effikaċi fil-ħajja tal-komunità Nisranija, u fil-ħajja personali tal-fidili. Din l-effikaċja tqanqal u gġib bidla fil-ħajja tal-Insara għax jiltaqgħu ma’

Kristu Rxoxt, ħaj u rebbieħ, f'jiem differenti tas-sena. Din il-bidla hija r-rizultat tal-ħajja tal-grazzja, fi kliem ieħor ix-xenqa għall-qdusija u t-tħaddin tagħha. Dan huwa l-aspett *spirit-wali* (jigifieri, tal-Ispirtu), għax iseħħ bil-qawwa tal-Ispirtu tal-Missier u tal-Iben. L-Insara jersqu aktar lejn Alla, u għalhekk isiru, bil-mod il-mod u pass wara l-ieħor, bnedmin qaddisa. Permezz tal-Ispirtu s-Santu, huma jsiru jixbhu aktar lill-Iben, u hekk joqorbu aktar lejn il-Missier.

Importanti li niftakru li dawn l-erba' aspetti li fissirna f'din it-taqsim – l-aspett kateketiku, l-aspett pastorali, l-aspett bibliku u dak spiritwali – mhumiex mifrudin minn xulxin, imma kumplimentari. Fi kliem ieħor, iseħħu flimkien fil-persuna u fil-komunità ekkleżjali.

### Konkluzjoni

Permezz ta' dan l-artiklu, stajna napprezzaw dak li forsi ħafna minna jieħdu *for granted*, jew bħala ħaġa ovvja. *Is-Sena Liturgika hija esperjenza meraviljuża fejn iż-żmien li ngħixu aħna l-bnedmin fuq din l-art jiltaqa' mal-eternità.* Is-Sena Liturgika, kif rajna, hija laqgħa kontinwa, b'xi mumententi aktar intensi; hija esperjenza kontinwa mal-Misteru tal-Fidwa. *Din hija laqgħa trasformattiva u trasformanti li min-natura intrinsika tagħha hija pedagogika.* Rajna kif is-Sena Liturgika hija indirizzata lill-bniedem sħiħ, għax aħna ngħixu fiż-żmien u fl-ispazju. Spiritwalment għandna għadd ta' htigijiet li s-Sena Liturgika, fid-dinamika sabiħa tagħha, tissoddisfa. Is-Sena Liturgika għandha *utilità formattiva*, kif kien jgħid il-professur Jean-Jacques von Allmen, li semmejt fil-bidu ta' dan l-istudju. Din l-utilità formattiva li hi Nisranija u ekkleżjali, permezz tal-ordinament tal-festi u taż-żminijiet, twassal b'mod effikaċi tifsira teoloġika qawwija u, għalhekk, konsegwenzi spiritwali u pastorali għolja u għanja. L-għan jibqa' wieħed – l-għarfien kontinwu tal-Misteru ta' Kristu u r-rabta tagħna miegħu, rabta progressiva u dejjem aktar qawwija li tikber fina, personalment u komunitarjament.<sup>9</sup>

### Post scriptum

*L-aħħar kelma ...* Nixtieq niddedika din ir-riċerka u dan l-artiklu tiegħi f'għieħ il-memorja wisq għažiza tal-mibki Patri Ġwann A. Frendo, Dumnikan (1937-2003), liturgista mħeggeġ u missjunarju

qalbieni. Kien hu li aktar minn tletin sena ilu, meta kien il-professur tagħna tal-liturgija fl-Università ta' Malta, rawwimna – bl-entuzjażmu tipiku tiegħu – mhux biss napprezzaw u ngħixu l-pastorali liturgika, imma wkoll għallimna kors sħiħ dwar is-Sena Liturgika. Hafna minn dak li rriflettejt dwaru f'dan l-artiklu huwa dovut għal dak li Patri Ġwann nissel gewwa fija. *Veterum exempla!*

## Noti

1. Ara Jean-Jacques von Allmen, *Célébrer le salut. Doctrine et pratique du culte chrétienne*. Coll. Labor et Fides (Paris: Cerf, 1984), 266.
2. Ara Ġwann Frendo, *Is-Sena Liturgika: Storja u Studju – Sena mal-Mulej fil-Qima tal-Knisja* (Malta: Lux Press, 1983), 10.
3. Ara Irénée Henri Dalmais, "Time in the Liturgy", f' *The Church at Prayer*, Vol. 4. *The Liturgy and Time*, ed. Aimé-Georges Martimort (Collegeville/MN: Liturgical Press, 1983), 1-2.
4. Albert W. Agius, *It-Teżawru: Ġabra ta' Sinonimi u tifsiriet jixtiebħu Maltin* (Malta: Book Distributors Ltd, 2000), 221.
5. Santu Wistin, *Ittra 55 lil Ianuarius*. Silta interessanti hija din: "*The first thing which you must know and remember here is, that the observance of the Lord's natal day is not sacramental, but only commemorative of his birth, and that therefore no more was in this case necessary, than that the return of the day on which the event took place should be marked by an annual religious festival. The celebration of an event becomes sacramental in its nature, only when the commemoration of the event is so ordered that it is understood to be significant of something which is to be received with reverence as sacred. Therefore, we observe Easter in such a manner as not only to recall the facts of the death and resurrection of Christ to remembrance, but also to find a place for all the other things which, in connection with these events, give evidence as to the import of the sacrament.*" Ara: <https://cwhisonant.wordpress.com/2019/09/13/augustine-400-letter-55-to-januarius-sabbath-sacraments-psalmody/> (aċċessat 7.4.2021).
6. Ara Luigi della Torre, "L'anno liturgico, struttura formattiva della comunità ecclesiale e dell'esistenza cristiana," f' *Corso di Morale*, Vol. 5, *Liturgia*, ed. Tullo Goffi – Giannino Piana (Brescia: Queriniana, 1995), 317-318.

7. Papa Benedittu XVI, Eżortazzjoni Appostolika *Verbum Domini* (30 ta' Settembru 2010), par.52. Ara t-traduzzjoni Maltija, ippubblikata minn Reliġjon u Ħajja, Dokumenti 12/314 (Malta 2020).
8. Ibid.
9. Ara von Allmen, *Célébrer le salut*, 266.

## Bibliografija

- Dalmais, Irénée Henri. "Time in the Liturgy", f' *The Church at Prayer*, Vol. 4. *The Liturgy and Time*, ed. Aimé-Georges Martimort (Collegeville/MN: Liturgical Press, 1983), 1-7.
- Della Torre, Luigi. "L'anno liturgico, struttura formattiva della comunità ecclesiale e dell'esistenza cristiana," f' *Corso di Morale*, Vol. 5, *Liturgia*, ed. Tullo Goffi – Giannino Piana (Brescia: Queriniana, 1995), 317-342.
- Frendo, Ġwann. *Is-Sena Liturgika: Storja u Studju – Sena mal-Mulej fil-Qima tal-Knisja* (Malta: Lux Press, 1983).
- Von Allmen, Jean-Jacques. *Célébrer le salut. Doctrine et pratique du culte chrétienne*. Coll. Labor et Fides (Paris: Cerf, 1984).